



# نَظَرَاتٌ

پاکستان کے دوست اور دشمن دونوں اس امر پر متفق ہیں کہ اس صر زمین کی سالمیت اور بقا کے لئے سب سے بڑا خطرہ اور اس کی سب سے بڑی کمزوری، اس کی جغرافیائی تقسیم ہے۔ دنیا کی تاریخ میں پہلی دفعہ ایک ایسا ملک عالمی سیاست کے نقشے پر آبھرا ہے جو دو حصوں میں بنا ہوا ہے اور جس کے ان دونوں حصوں کے درمیان ایک ہزار میل کا فاصلہ ہے۔ یہ دو حصے ایک دوسرے سے اس قدر دور ہیں کہ جہاں اس کا مغربی حصہ ایشیا کے اس علاقے کا جزو لاینک ہے، جسے مشرق وسطیٰ کہتے ہیں، وہاں اس کا مشرقی حصہ علاقائی طور پر جنوب مشرقی ایشیا سے وابستہ ہے۔

ایشیا کے یہ دونوں علاقوں نہ صرف دو بالکل جداگانہ جغرافیائی وحدتیں ہیں، جن کے اپنے اپنے الگ دفاعی تقاضے ہیں، بلکہ یہ اپنی اپنی علیحدہ تمدنی اور تاریخی خصوصیات کے مالک ہونے کے سبب دو الگ ثقافتی وحدتیں بھی ہیں۔ یوں پاکستان نی یہ تقسیم نہ صرف جغرافیائی اور دفاعی بلکہ تمدنی اور تاریخی سطح پر بھی ہے۔ یہ نہ صرف افقی بلکہ عمودی بھی ہے۔

ظاہر ہے کہ یہ صورت حال از حد تشویشناک ہے۔ لیکن اس سے بھی زیادہ تشویشناک یہ امر ہے کہ اس کے دفعے کے لئے عام طور پر یہ ”قدیم“ اختیار کی جاتی ہے کہ اسے افق ذہنی سے دور دفع رکھا جاتا ہے، اسے نظر انداز کر کے ہم اپنے آپ کو یہ تسلی دے لیتے ہیں کہ جیسے یہ مسئلہ موجود ہی نہیں۔ بہت ہوا تو اسلام اور اسلامی وحدت کو نعروں کے طور پر استعمال کر کے مطمئن ہو جاتے ہیں کہ ہم نے صورت حال کا مکمل دفعیہ کر لیا۔ حالانکہ اگر ہم حقائق کا سامنا کریں، ان کا بغور مطالعہ کریں تو ہمیں پتہ چلے گا کہ یہ صورت حال بعض تشویشناک ہی نہیں بلکہ ساتھ ہی ساتھ حوصلہ افزا بھی ہے۔ ملک کی یہ جغرافیائی تقسیم اس کی سب سے بڑی کمزوری ہی نہیں بلکہ اس کی سب سے بڑی قوت بھی ہے۔

پاکستان کے بہیک وقت مشرق وسطیٰ اور جنوب مشرقی ایشیا جیسے دو اہم دفاعی علاقوں سے وابستہ ہونے کی وجہ سے دنیا کی سیاسی بساط پر بالقوہ اس کی حیثیت بے مثال ہے۔ ایشیا کی دفاعی تنظیم میں یہی ایک واحد ملک ہے جو قلب میں واقع ہے، جس کے بغیر نہ تو ایشیا کا مینہ مستحکم ہو سکتا ہے، نہ میسرہ۔

تہذیبی و تاریخی طور پر اس کا ایشیا کے دو عظیم ثقافتی خطوں سے وابستہ ہونا اس کی ثقافتی ثروت کا سبب بن سکتا ہے۔ صدیوں سے ایشیا میں تہذیب کی دو بڑی رؤیں چلتی رہی ہیں: ایک مغرب کی سامی (عرب) ایرانی رو، دوسری مشرق کی ہند چینی رو، یہ رؤیں آئے بڑھ کر خود مختلف شاخوں میں بٹتی رہی ہیں۔ لیکن مجموعی طور پر مشرق وسطیٰ عربیرانی تہذیب کا اور جنوب مشرقی ایشیا ہند چینی تمدن کا گھواہ رہا ہے۔ اب پاکستان کے وجود میں آئے سے ان دونوں صدیوں پر انی تہذیبی روؤں کے یکجا ہو جانے اور ”مرج البحرین یلتقیان“ کا کرشمہ نظروں کے سامنے آئے کے امکانات روشن ہو جاتے ہیں۔ یہ تہذیبی سنگم تاریخ کا ایک عظیم ترین کارنامہ ہوگا۔

اسلام ان دو عظیم تہذیبی دهاروں کو ملانے کا فرضیہ پچھلی کشی صدیوں سے سر انجام دے رہا ہے۔ خود اسلام نے ابتداءً ایشیا کے مغربی

یعنی ساسی ایرانی تمدن کے گھووارے میں نشو و نما یائی۔ لیکن اسلام کا عالمگیر پیغام، عربیرانی علاقائی دائرے میں کیونکر محدود رہ سکتا تھا؟ عربیرانی مقامیت اس کی آفاقت نکے منافی تھی۔ چنانچہ اس نے مغرب کی طرف یونانی روپی علاقہ تمدن میں، جنوب کی طرف افریقی کا جرکے خطے میں اور شرق کی طرف ہند چینی تہذیب کی وسیع دنیا میں اپنے قدم بڑھانے شروع کیئے۔ سب سے بڑی کامیابی اسے مؤخر الذکر علاقے میں حاصل ہوئی۔ یہاں تک کہ اب ملت اسلامیہ کا ہند چینی تہذیب کا علاقہ اس کے عربیرانی تمدن کے علاقے سے اپنی عددی قوت اور مادی وسائل میں کسی طرح کم تر نہیں ہے۔ مشرق بعید میں اسلام کی یہ حریت انگیز کامیابی اس کے پیغام کے عالمگیر ہونے اور تہذیبی اجراہداریوں سے ملت اسلامیہ کے بالاتر ہونے کی سب سے بڑی دلیل ہے۔

جنوب مشرقی ایشیا میں اسلام کی معجزنما اشاعت پیشتر ہند پاکستان کے صوفیوں، تاجروں اور ملاحوں کی مراہون منت ہے۔ ساتویں صدی ہجری میں چائگام سے میخدوم بختیار ماہی سوار کے بڑے صاحبزادے مخدوم جہاں شاہ تبلیغ اسلام کے لئے نکلے اور سماترا میں انہوں نے ایسی کامیابی حاصل کی کہ وہاں جنوب مشرقی ایشیا کی پہلی اسلامی سلطنت قائم کر ڈالی۔ اس کے تقریباً ڈیڑھ سو سال بعد اسلام کو جاوا کے عظیم جزیرے میں اپنے قدم جمانے کا موقع ملا۔ اسے یہ استحکام بخشنے پر گجرات کے ملک ابراہیم نامی ایک تجارت پیشہ صاحب دل بزرگ نے سب سے نمایاں خدمات سر انجام دی ہیں۔

مندرجہ بالا تاریخی عوامل اور جغرافیائی محل وقوع نئے پاکستان کو یہ موقع بخشنا ہے کہ وہ ملت اسلامیہ کے مغربی اور مشرقی مجاہدوں کو ملانے والی کڑی بن جائے۔ پاکستان کا مغربی صوبہ مشرق وسطیٰ کے اسلامی ممالک کا اور اس کا مشرقی صوبہ جنوب مشرقی ایشیا کی اسلامی آبادی کا نمائندہ ہے۔ ان دونوں صوبوں کی زیادہ قریبی یک دلی ویک جہتی ملت اسلامیہ کے ان دو عظیم تہذیبی علاقوں کو ایک دوسرے سے قریب تر لانے میں مدد و معاون ثابت ہو سکتی ہے۔

غرض پاکستان کی جغرافیائی تقسیم اس کی سب سے بڑی کمزوری بھی ہے اور اس کی سب سے بڑی قوت بھی ۔ اس کا سب سے بڑا خسارہ بھی بن سکتی ہے اور سب سے بڑا اثناء بھی ۔ اس کے لئے مہلک ترین خطرات کا سامان بھی رکھتی ہے اور روشن ترین امیدوں کا پیغام بھی ۔ ہمیں ان دو میں سے ایک کا انتخاب کرنا ہے ۔ ناطرفداری ناممکن ہے ۔

اگر ہم اسے اپنی سب سے بڑی قوت، سب سے بڑا اثناء بنا چاہتے ہیں تو ہمیں پاکستان کی اسلامی قومیت کے نظریے میں جان ڈالنی ہوگی۔ اسلام کو سطحی سیاسی نعرے کے طور پر استعمال کرنے سے کام نہیں چلیگا۔ نعرے ”کائھ کی ہندیا“ ہیں، ان سے بار بار کام لینا ممکن نہیں۔ ہمیں اسلامی قومیت کے حدود متعین کرنے ہونگے ۔ پاکستان کے تاریخی اور جغرافیائی حقائق کے پس منظر میں، یہاں کے دس کروڑ عوام کے مفادات کے دائرے میں اس کے موافع اور امکانات کا جائزہ لینا ہوگا۔ اس میں عمق پیدا کرنا ہوگا اور اس کے مختلف پہلوؤں کا تاریخی تجزیہ کر کے آگے بڑھنا ہوگا۔ یہ ارباب فکر و نظر کے کرنے کا کام ہے ۔

ہماری خوش قسمتی ہے کہ ملک کے مشہور صاحب قلم، بالغ نظر عالم پروفیسر محمد سرور صاحب ”فکر و نظر“ کے ادارے سے منسلک ہو گئے ہیں۔ اپنی دیگر گوناگون صفات کے ساتھ ہمارے رفیق محترم صحافت کا بھی وسیع تجربہ رکھتے ہیں۔ ہمیں یقین ہے کہ ان کی رفاقت میں ہم اس ماہنامہ کو خوب سے خوب تر بنانے میں زیادہ کامیاب ہونگے۔

والله المستعان و بیده التوفيق